



231

# تعليم نماز

تأليف  
ڈاکٹر عبداللہ بن احمد الزبید

اُردو ترجمہ  
سعید احمد قمر الزمان

[www.KitaboSunnat.com](http://www.KitaboSunnat.com)

طباعت و اشاعت

وزارت اسلامی امور و اوقاف و دعوت و ارشاد

مملکت سعودی عرب

بِسْمِ اللّٰهِ الرَّحْمٰنِ الرَّحِیْمِ  
قُلْ أَطِيعُوا اللّٰهَ  
وَأَطِيعُوا الرَّسُولَ

مجلس التحقیق الاسلامی اربنہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)

وزارتِ اسلامی امور و اوقاف و دعوت و ارشاد کی شائع کردہ

# تعلیم نماز

تالیف

ڈاکٹر عبد اللہ بن احمد الزید

اُردو ترجمہ

سعید احمد قمر الزمان

مراجعة و تصحیح

أبو المکرّم بن عبد الجلیل

وزارت کے شعبہ مطبوعات و نشر کے زیر نگرانی طبع شدہ

۱۴۲۱ھ

www.KitaboSunnat.com

ح) وزارة الشؤون الإسلامية ، ١٤٢١ھ

فهرسة مكتبة الملك فهد الوطنية أثناء النشر

الزید، عبد الله بن أحمد

تعليم الصلاة. - الرياض.

٣٦ ص ١٧ X ١٢٤ سم

ردمك X-١٦٠-٢٩-٩٩٦٠

( النص باللغة الأردية )

١- الصلاة ١- العنوان

١٨/١٣١١

دبوي ٢٠٢٠، ٢

رقم الإبداع: ١٨/١٣١١

ردمك: X-١٦٠-٢٩-٩٩٦٠

الطبعة : الثانية

بِسْمِ اللّٰهِ الرَّحْمٰنِ الرَّحِیْمِ

مقدمہ

الحمد لله وحده والصلاة والسلام على رسول الله محمد بن  
عبدالله - صلى الله عليه وسلم- وبعد:

اسلام کے دوسرے بنیادی رکن نماز کے متعلق کسی ایسی جامع  
و مختصر کتاب کے سلسلہ میں مجھ سے بارہا دریافت کیا گیا جو اسکی  
تعلیم اور طریقہ کے بنیادی مسائل پر مشتمل ہو اور دوسری زبانوں میں  
ترجمہ کے قابل اور مناسب بھی ہو۔

چنانچہ میں نے ان کتابوں کو اکٹھا کر کے مطالعہ کیا جو نماز کے  
متعلق لکھی گئی تھیں، جس سے اندازہ ہوا کہ ہر کتاب نماز کے کسی  
ایک خاص پہلو پر روشنی ڈالتی ہے اور دوسرے پہلوؤں سے کوئی بحث  
نہیں کرتی۔ مثلاً بعض کتابیں رسول اللہ صلی اللہ علیہ وسلم کے  
طریقہ نماز اور اسکی کیفیت پر روشنی ڈالتی ہیں لیکن اسلام میں نماز کی  
اہمیت اور اسکی فضیلت کو نظر انداز کر دیتی ہیں۔ اور بعض دوسری  
کتابیں نماز کے بعض اختلافی مسائل پر بحث و نظر کی تفصیلات چھیڑ  
دیتی ہیں جن کی عوام الناس کو چنداں ضرورت نہیں۔

لہذا میں نے نماز کے ان اہم مسائل کو قرآن و سنت سے

ماخوذ شرعی دلائل کی روشنی میں جمع کر دینا مناسب سمجھا جن کا بجالانا ہر مسلمان کے لئے ضروری ہے اور ان تمام اختلافی مسائل اور تفصیلی تحقیقات کو ترک کر دیا ہے جن کی ایک عام نمازی کو ضرورت نہیں۔ دوسری جانب اس بات کی پوری کوشش کی ہے کہ اس کتاب میں مسائل کے مکمل احاطہ کے ساتھ اختصار کا دامن بھی نہ چھوڑوں تاکہ استفادہ کرنے میں آسانی ہو اور دوسری زبانوں میں اس کا ترجمہ بھی کیا جاسکے۔

اللہ تعالیٰ سے میں دعا گو ہوں کہ وہ اس کتاب کو نفع بخش بنائے، بیشک وہ سننے والا اور قبول کرنے والا ہے۔

ڈاکٹر عبداللہ بن احمد الزید

الریاض :

یکم محرم الحرام ۱۴۱۴ھ

## تمہید

صحیح حدیث میں رسول اللہ صلی اللہ علیہ وسلم سے ثابت ہے کہ آپ نے ارشاد فرمایا :

” اسلام کی بنیاد پانچ ستونوں پر قائم ہے : اس بات کی شہادت دینا کہ اللہ کے سوا کوئی معبود نہیں اور محمد ( صلی اللہ علیہ وسلم ) اللہ کے رسول ہیں ، نماز قائم کرنا ، زکاۃ ادا کرنا ، رمضان کے روزے رکھنا ، استطاعت ہو تو بیت اللہ کا حج کرنا ( بخاری و مسلم ) -

مذکورہ حدیث اسلام کے پانچوں ارکان کے بیان پر مشتمل ہے جو یہ ہیں :

رکن اول : کلمہ شہادت ” لا الہ الا اللہ ، محمد رسول اللہ “ کا اقرار و اعتراف ہے -

کلمہ توحید ” لا الہ الا اللہ “ کی شہادت کا مطلب یہ ہے کہ اللہ واحد کے علاوہ کوئی معبود برحق نہیں -

چنانچہ ” لا الہ “ سے ان تمام معبودان باطل کی نفی اور تردید ہو جاتی ہے جنکی اللہ کے سوا عبادت کی جاتی ہے ، اور دوسرے جزء ” الا اللہ “ سے اللہ تعالیٰ کے لئے ہر قسم کی عبادت کا اثبات ہو جاتا ہے جسکا کوئی شریک نہیں - اسی کے متعلق اللہ تعالیٰ کا ارشاد گرامی ہے :

﴿شَهَدَ اللهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَائِمًا

بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ﴾ آل عمران: ۱۸۔

اللہ نے خود اس بات کی شہادت دی ہے کہ اس کے سوا کوئی معبود نہیں ہے اور فرشتے اور سب اہل علم بھی (گواہی دیتے ہیں) کہ وہی حاکم ہے انصاف کے ساتھ، اس کے سوا کوئی معبود نہیں جو غلبہ والا اور حکمت والا ہے۔

کلمہ توحید ”لا الہ الا اللہ“ کی شہادت کا تقاضا درج ذیل تین باتوں کا اقرار کرنا ہے :

اول : توحید الوہیت :

اس کا مطلب یہ ہے کہ جملہ عبادات میں اللہ تعالیٰ کو اکیلا مانا جائے اور کسی طرح کی عبادت غیر اللہ کے لئے نہ کی جائے۔ اور یہی وہ توحید ہے جس کے لئے اللہ تعالیٰ نے مخلوق کو پیدا فرمایا، جیسا کہ ارشاد ہے :

﴿وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ﴾ الذاریات: ۵۶۔

اور میں نے جن و انس کو صرف اسی لئے پیدا کیا ہے کہ وہ میری عبادت کریں۔

اور اسی توحید الوہیت کی دعوت کے لئے اللہ تعالیٰ نے رسول

بھیجے اور کتابیں نازل فرمائیں، چنانچہ ارشاد فرمایا :

﴿وَلَقَدْ بَعَثْنَا فِي كُلِّ أُمَّةٍ رَّسُولًا أَنْ اعْبُدُوا اللَّهَ وَاجْتَنِبُوا

الطَّاغُوتِ﴾ النحل: ۳۶۔



اور ہم نے ہر امت میں رسول بھیجا کہ اللہ کی بندگی کرو اور طاغوت سے بچو۔

شُرک توحید کی ضد ہے۔ جب توحید کا معنی یہ ہوا کہ اللہ تعالیٰ کو اس کی عبادت میں اکیلا اور منفرد مانا جائے تو اس کے برعکس شرک کی تعریف یہ ہوگی کہ اللہ تعالیٰ کے علاوہ کسی کے لئے بھی کسی طرح کی عبادت کی جائے۔

چنانچہ جس شخص نے اپنی خوشی اور مرضی سے کسی بھی طرح کی عبادت کسی غیر اللہ کے لئے کی، چاہے وہ عبادت نماز ہو یا روزہ، دعا ہو یا نذر، قربانی ہو یا کسی صاحب قبر وغیرہ سے فریاد طلبی تو اس نے اللہ تعالیٰ کے ساتھ شرک کیا اور شرک سب سے بڑا گناہ ہے، جسکی وجہ سے سارے اعمال ضائع ہو جاتے ہیں اور اس کے مرتکب کی جان و مال بھی مباح ہو جاتے ہیں۔

دوم : توحید ربوبیت

توحید ربوبیت اس بات کا اقرار کرنا ہے کہ اللہ تعالیٰ ہی خالق و رازق، زندہ کرنے والا اور موت دینے والا ہے اور وہی سارے جہاں کا کار ساز ہے جس کی آسمانوں اور زمین میں حکومت ہے۔ اور اس قسم کی توحید کا اقرار و اعتراف اس فطرت کا تقاضا ہے جس پر اللہ تعالیٰ نے تمام مخلوق کو پیدا فرمایا ہے، حتیٰ کہ مشرکین جن کے درمیان رسول اللہ صلی اللہ علیہ وسلم مبعوث ہوئے وہ بھی اس کا اقرار کرتے تھے اور اس کے منکر نہ تھے۔ جیسا کہ اللہ تعالیٰ نے

مندرجہ ذیل آیت میں بیان فرمایا ہے :

﴿قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ  
وَالْأَبْصَارَ وَمَنْ يَخْرِجُ الْحَيَّ مِنَ الْمَيِّتِ وَيَخْرِجُ الْمَيِّتَ مِنَ الْحَيِّ وَمَنْ  
يُدَبِّرُ الْأُمْرَ فَسَيَقُولُونَ اللَّهُ فَقُلْ أَفَلَا تَتَّقُونَ﴾ یونس: ۳۱۔

یعنی آپ ان مشرکین سے کہئے کہ بتلاؤ وہ کون ہے جو تم کو  
آسمان اور زمین سے رزق پہنچاتا ہے اور وہ کون ہے جو (تمہارے )  
کانوں اور آنکھوں پر پورا اختیار رکھتا ہے اور وہ کون ہے جو جاندار کو  
بے جان سے نکالتا ہے اور بے جان کو جاندار سے نکالتا ہے اور وہ  
کون ہے جو تمام کاموں کی تدبیر کرتا ہے ( آپ ان سے یہ سوالات  
کیجئے ) وہ ضرور ( جو اب میں بھی ) کہیں گے کہ وہ اللہ ہے تو ان  
سے کہئے پھر اللہ سے کیوں نہیں ڈرتے ۔

اس قسم کی توحید کا انکار شاذ و نادر ہی لوگوں نے کیا ہے اور وہ  
بھی تکبر و عناد کی وجہ سے ظاہری طور پر کیا ہے ، ورنہ دل سے وہ  
بھی اس کا اعتراف کرتے تھے ۔

اللہ تعالیٰ نے انہی کے متعلق ارشاد فرمایا ہے :

﴿وَجَحَدُوا بِهَا وَاسْتَيْقَنَتْهَا أَنفُسُهُمْ ظُلْمًا وَعُلُوًّا﴾ النمل: ۱۴۔

انہوں نے ظلم و غرور کی وجہ سے ان آیتوں کا انکار کیا حالانکہ  
دل ان کے قابل تھے۔

سوم : توحید اسماء و صفات

اسماء و صفات کی توحید یہ ہے کہ اللہ تعالیٰ نے یا اس کے

رسول صلی اللہ علیہ وسلم نے اللہ کے جو اوصاف بیان فرمائے ہیں ان پر ایمان رکھا جائے اور انہیں اللہ کے شایان شان بلا تکلیف و تمثیل اور بلا تحریف و تعطیل تسلیم کر لیا جائے جیسا کہ اللہ تعالیٰ کا ارشاد ہے :

﴿وَلِلّٰهِ الْأَسْمَاءُ الْحُسْنَىٰ فَادْعُوهُ بِهَا﴾ الأعراف: ۱۸۰.

اللہ کے اچھے نام ہیں اسے انہی ناموں سے پکارو۔

نیز ارشاد فرمایا :

﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ الشوری: ۱۱.

اس جیسی کوئی چیز نہیں اور وہ سننے والا ، دیکھنے والا ہے۔

کلمہ توحید ” لا الہ الا اللہ “ کی شہادت مذکورہ بالا تینوں قسموں کی توحید کا اقرار و اعلان ہے ، چنانچہ جس شخص نے اس کے مضموم و معانی کو سمجھ کر اس کا اقرار کیا اور اس کے تقاضوں پر عمل پیرا ہوا ، یعنی شرک سے بچتا رہا اور اللہ کی وحدانیت کا قائل رہا تو وہ سچا اور حقیقی مسلمان ہے۔

اور جس نے زبان سے اقرار کیا اور دل سے تصدیق کئے بغیر ظاہری طور پر اس کے تقاضوں پر عمل کیا تو وہ منافق ہے ، اور جس نے اپنی زبان سے اس کا اقرار کیا لیکن اس کے تقاضوں کے برخلاف عمل کیا تو وہ کافر ہے اگرچہ وہ بار بار اس کلمہ کو پڑھتا اور دہراتا رہے۔

شہادت رسالت : ” محمد رسول اللہ “ کا معنی رسول اللہ

صلی اللہ علیہ وسلم کی رسالت و نبوت کا اقرار کرنا اور آپ جو کچھ اللہ تعالیٰ کی طرف سے لیکر آئے ہیں اسکی تصدیق کرنا ہے ، یعنی آپ کے احکامات کی بجا آوری اور منع کی ہوئی چیزوں سے اجتناب کرنا اور ساری عبادتوں کو آپکی للی شریعت کے مطابق ادا کرنا ہے ۔ اللہ تعالیٰ ارشاد فرماتا ہے :

﴿لَقَدْ جَاءَكُمْ رَسُولٌ مِّنْ أَنْفُسِكُمْ عَزِيزٌ عَلَيْهِ مَا عَنِتُمْ حَرِيصٌ عَلَيْكُمْ بِالْمُؤْمِنِينَ رَءُوفٌ رَّحِيمٌ﴾ التوبة: ۱۲۸۔

بیشک تمہارے پاس تمہیں میں سے ایک رسول آئے ہیں ، تمہاری تکلیف ان کو ناگوار ہے ، تمہاری بھلائی کے وہ حریص ہیں ، ایمان والوں پر بڑے ہی شفیق اور مہربان ہیں ۔ مزید ارشاد فرمایا :

﴿مَنْ يُطِيعِ الرَّسُولَ فَقَدْ أَطَاعَ اللَّهَ﴾ النساء: ۸۰۔

جس نے رسول کی اطاعت کی اس نے اللہ ہی کی اطاعت کی ۔ ایک اور جگہ ارشاد فرمایا :

﴿وَأَطِيعُوا اللَّهَ وَالرَّسُولَ لَعَلَّكُمْ تُرْحَمُونَ﴾ آل عمران: ۱۳۲۔

اور اللہ کی اطاعت کرو اور رسول کی اطاعت کرو تاکہ تم پر رحم کیا جائے ۔

www.KitaboSunnat.com

ارشاد باری تعالیٰ ہے :

﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ

بَيْنَهُمْ﴾ الفتح: ۲۹۔

محمد (صلی اللہ علیہ وسلم) اللہ کے رسول ہیں ، اور جو لوگ ان کے ساتھ ہیں وہ کافروں پر سخت (اور) آپس میں رحم دل ہیں - دوسرا اور تیسرا رکن : نماز قائم کرنا اور زکاۃ ادا کرنا ہے ، اس کی دلیل اللہ تعالیٰ کا یہ ارشاد گرامی ہے :

﴿وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقِيَمَةِ﴾ البقرة: ۱۷۵

اور انہیں یہی حکم ہوا تھا کہ اللہ تعالیٰ کی عبادت کریں دین کو اسی کے لئے خالص کر کے یکسو ہو کر اور نماز قائم کریں اور زکاۃ ادا کریں اور یہی درست دین ہے - اور اللہ تعالیٰ کا ارشاد ہے :

﴿وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ﴾ البقرة: ۴۳

نماز قائم کرو اور زکاۃ ادا کرو اور رکوع کرنے والوں کے ساتھ رکوع کرو -

اسلام کے دوسرے رکن نماز کے بارے میں تو گفتگو چل ہی رہی ہے ، البتہ زکاۃ وہ مال ہے جو مالداروں سے لے کر فقراء اور ان لوگوں کو دیا جاتا ہے جنکا زکاۃ کے مصارف میں تذکرہ ہے ، زکاۃ اسلام کے اصولوں میں سے ایک گرانقدر اصول ہے جس کے ذریعہ معاشرہ میں وحدت و یکگت پیدا ہوتی ہے اور معاشرہ کے افراد ایک دوسرے کے لئے معاون و مددگار ثابت ہوتے ہیں ، بایں طور کہ مالدار

کے اجسان اور کسی برتری کے بغیر اس کے مال میں غریب کا بھی حصہ ہوتا ہے -

چوتھا رکن :

اسلام کا چوتھا رکن ماہ رمضان کے روزے رکھنا ہے ، اللہ تعالیٰ کا ارشاد ہے :

﴿يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ البقرة: ۱۸۳ .

ترجمہ : اے ایمان والو تم پر روزہ فرض کیا گیا ہے جیسا کہ تم سے پہلے لوگوں پر فرض کیا گیا تھا تاکہ تم پر ہیزگاری اختیار کرو - پانچواں رکن :

اسلام کا پانچواں رکن طاقت رکھنے والوں کے لئے بیت اللہ کا حج کرنا ہے ، اللہ تعالیٰ کا ارشاد ہے :

﴿وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا وَمَن كَفَرَ فَإِنَّ اللَّهَ غَنِيٌّ عَنِ الْعَالَمِينَ﴾ آل عمران: ۹۷ .

ترجمہ : اور اللہ کا لوگوں پر یہ حق ہے کہ جو بیت اللہ تک پہنچنے کی استطاعت رکھتا ہو وہ اس کا حج کرے ، اور جو کوئی اس حکم کی پیروی سے انکار کرے تو اسے معلوم ہو جانا چاہئے کہ اللہ تمام دنیا والوں سے بے نیاز ہے -

## نماز کی فضیلت

دین اسلام میں نماز کی اہمیت اور اسکی غیر معمولی عظمت کا اندازہ اس سے ہوتا ہے کہ یہ اسلام کا دوسرا عظیم الشان رکن ہے جسکی ادائیگی کے بغیر انسان کا اسلام معتبر اور صحیح نہیں ہوتا ، اور اس میں کسی طرح کی لاپرواہی و سستی منافقوں کے اوصاف میں شمار ہوتی ہے ، اور نماز کا چھوڑنا کفر اور گمراہی اور دائرہ اسلام سے نکل جانا ہے ۔ اسکی دلیل رسول اللہ صلی اللہ علیہ وسلم کی یہ صحیح حدیث ہے کہ انسان اور کفر و شرک کے درمیان بس نماز چھوڑنے کا فرق ہے تو جس نے نماز چھوڑ دی اس نے کفر کیا ۔

ایک دوسری حدیث میں رسول اللہ صلی اللہ علیہ وسلم نے ارشاد فرمایا کہ ہمارے اور ان (کافروں) کے درمیان نماز کا فرق ہے تو جس نے نماز چھوڑ دی اس نے کفر کیا (اس حدیث کو امام ترمذی نے روایت کیا ہے اور اسے حسن قرار دیا ہے ) ۔

نماز دین اسلام کا سر اور اس کا ستون ہے اور بندہ اور اس کے رب کے درمیان ایک رابطہ ہے ۔ جیسا کہ ایک صحیح حدیث میں رسول صلی اللہ علیہ وسلم نے ارشاد فرمایا کہ جب تم میں سے کوئی نماز پڑھتا ہے تو وہ اپنے رب سے مناجات کرتا ہے ۔

ساتھ ہی نماز بندے کی اپنے رب سے محبت کی ایک علامت

اور اسکی نعمتوں کی شکر گذاری ہے۔

اللہ کے نزدیک نماز کے عظیم الشان ہونے کی ایک دلیل یہ ہے کہ یہ وہ پہلا فریضہ ہے جو نبی اکرم صلی اللہ علیہ وسلم پر فرض کیا گیا ، اور آسمان پر شب معراج میں امت اسلامیہ کو یہ فریضہ بطور تحفہ کے عنایت کیا گیا۔ نیز جب رسول اللہ صلی اللہ علیہ وسلم سے یہ پوچھا گیا کہ کون سا عمل افضل ہے تو آپ نے ارشاد فرمایا کہ نماز کو اس کے متعینہ وقت پر ادا کرنا (بخاری و مسلم)۔

نماز کو اللہ تعالیٰ نے گناہوں سے پاک و صاف ہونے کا ایک ذریعہ بتایا ہے ، جیسا کہ رسول اللہ صلی اللہ علیہ وسلم نے ارشاد فرمایا کہ اگر تم میں سے کسی کے دروازہ پر کوئی نہر جاری ہو جس میں وہ ہر دن پانچ مرتبہ غسل کرتا ہو تو کیا اس کے بدن پر کوئی میل کچیل باقی رہے گا ، صحابہ کرام نے عرض کیا کچھ بھی میل کچیل باقی نہیں رہے گا ، رسول اللہ صلی اللہ علیہ وسلم نے ارشاد فرمایا یہی پانچوں نمازوں کی مثال ہے ، اللہ تعالیٰ ان کے ذریعہ خطاؤں کو مٹا دیتا ہے (بخاری و مسلم)۔

ایک روایت میں رسول صلی اللہ علیہ وسلم سے مروی ہے کہ دنیا سے رخصت ہوتے وقت آپکی آخری وصیت اور امت سے آپکا آخری عہد و پیمان بھی تھا کہ وہ نماز کے سلسلہ میں اور غلاموں کے متعلق اللہ سے ڈریں (اے امام احمد ، لسانی اور ابن ماجہ نے

روایت کیا ہے) [www.KitaboSunnat.com](http://www.KitaboSunnat.com)



اللہ تعالیٰ نے قرآن کریم میں نماز کی بڑی اہمیت بیان فرمائی ہے اور نماز اور نمازیوں کی تکریم کی ہے نیز بے شمار مقامات پر خصوصی طور سے نماز کا ذکر فرمایا ہے اور اسکی ادائیگی وپابندی کی خاص تاکید فرمائی ہے۔ چنانچہ ارشاد فرمایا :

﴿حَافِظُوا عَلَى الصَّلَوَاتِ وَالصَّلَاةِ الْوُسْطَىٰ وَقُومُوا لِلَّهِ قَانِتِينَ﴾  
البقرة: (۲۳۸).

نمازوں کی حفاظت کرو خاص طور سے بیچ والی نماز کی اور اللہ کے سامنے ادب کے ساتھ کھڑے ہو۔

مزید ارشاد فرمایا :

﴿وَأَقِمِ الصَّلَاةَ إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ﴾ العنكبوت: ۴۵۔  
اور نماز قائم کیجئے کیونکہ نماز بے حیائی اور برائی سے روکتی ہے۔  
مزید ارشاد ہے :

﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ﴾ البقرة: ۱۵۳۔

اے ایمان والو صبر اور نماز کے ذریعہ مدد حاصل کرو ، اللہ تعالیٰ بیشک صبر کرنے والوں کے ساتھ ہے۔

اور فرمایا : ﴿إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا﴾  
النساء : (۱۰۳) بیشک نماز ایمان والوں پر پابندی وقت کے ساتھ فرض ہے۔

دوسری طرف اللہ تعالیٰ نے نماز چھوڑنے اور اس کے بارے

میں سستی برتے والوں کے لئے عذاب لازمی قرار دیا ہے ، چنانچہ فرمایا : ﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسَوْفَ يَلْقَوْنَ غِيَاةً﴾ مریم: ۵۹۔ پھر ان کے بعد ایسے ناخلف جانشین ہوئے جنہوں نے نماز کو ضائع کیا اور خواہشات کی پیروی کی سو وہ عنقریب گمراہی کا انجام دیکھ لیں گے۔

لہذا ہر مسلمان کے لئے ضروری ہے کہ وہ نماز کو ان کے اوقات میں ادا کرنے کا اہتمام کرے اور جس طرح اللہ تعالیٰ نے اسے مشروع فرمایا ہے قائم کرے ، تاکہ اللہ اور اس کے رسول صلی اللہ علیہ وسلم کی اطاعت و فرماں برداری سے مشرف ہو اور اللہ کے غضب اور اس کے عذاب و عقاب سے محفوظ رہے۔

## طہارت کا بیان

نماز کی قبولیت و صحت کے لئے تین طرح کی طہارت ضروری ہے :

(۱) بدن کی طہارت (۲) کپڑے کی طہارت (۳) جگہ کی طہارت  
بدن کی طہارت دو چیزوں میں سے کسی ایک کے ذریعہ حاصل ہوتی ہے :

۱۔ غسل :

غسل حدث اکبر کے لاحق ہونے کی وجہ سے کیا جاتا ہے ،  
یعنی جنابت ( نیند یا بیداری میں شہوت کے ساتھ منی خارج ہو جانا ،  
یا عورت سے مباشرت کرنا ) کے بعد یا حیض و نفاس کے خون کے  
بند ہو جانے کے بعد غسل کرنا واجب ہو جاتا ہے ۔

طہارت کی نیت سے تمام بدن اور بالوں پر پانی بہانے اور  
پہنچانے سے غسل ( شرعی ) مکمل ہوتا ہے ۔

۲۔ وضوء :

اللہ تعالیٰ کا ارشاد گرامی ہے ﴿يَا أَيُّهَا الَّذِينَ آمَنُوا إِذَا قُمْتُمْ  
إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا  
بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾ المائدة: ۶۔ اے ایمان والو!  
جب تم نماز کے لئے کھڑے ہو تو اپنے چہروں کو اور دونوں ہاتھوں

کو کنیوں تک دھوؤ اور اپنے سروں کا مسح کرو اور اپنے پیروں کو  
ٹخنوں تک دھوؤ۔

یہ آیت کریمہ ان تمام امور کے بیان پر مشتمل ہے جن کا  
وضوء میں لحاظ کرنا واجب ہے ، جو یہ ہیں :

(۱) چہرے کا دھونا ، کھلی کرنا اور ناک میں پانی ڈالنا بھی اسی  
میں شامل ہے۔

(۲) دونوں ہاتھوں کو کنیوں تک دھونا۔

(۳) پورے سر کا مسح کرنا ، دونوں کانوں کا مسح بھی اسی میں  
شامل ہے۔

(۴) دونوں پاؤں کو ٹخنوں تک دھونا۔

کپڑے اور جگہ کی طہارت پیشاب و پائخانہ وغیرہ جیسی نجاستوں  
سے پاکی و صفائی حاصل ہونے سے ہوتی ہے۔

## فرض نمازیں

ہر مسلمان پر دن اور رات میں پانچ نمازیں فرض ہیں ، جو یہ ہیں : فجر ، ظہر ، عصر ، مغرب ، عشاء ۔

(۱) نماز فجر : دو رکعت ہے ، اس کا وقت صبح صادق سے لیکر طلوع آفتاب تک ہے ( صبح صادق وہ روشنی ہے جو رات کے آخری حصہ میں مشرق کی جانب سے نمودار ہوتی ہے ۔

(۲) نماز ظہر : چار رکعت ہے ، اس کا وقت زوال آفتاب سے لیکر اسوقت تک ہے جب ہر چیز کا سایہ اسکے سایہ اصلی کے بعد اس کے مثل یعنی اسکے برابر ہو جائے ۔

(۳) نماز عصر : چار رکعت ہے ، اس کا وقت ظہر کے وقت کے اختتام سے شروع ہو کر اسوقت تک رہتا ہے جب ہر چیز کا سایہ اس سے دوگنا ہو جائے اور یوقت ضرورت سورج کے زرد ہونے تک رہتا ہے ۔

(۴) نماز مغرب : تین رکعت ہے ، اس کا وقت غروب آفتاب سے شفق احمر (سرخ) کے غائب ہونے تک رہتا ہے ۔

(۵) نماز عشاء : چار رکعت ہے ، اس کا وقت مغرب کے وقت کے اختتام سے یعنی سرخی غائب ہونے کے بعد سے لیکر تہائی رات یا نصف رات تک ہے ۔

## نماز کا طریقہ

مندرجہ بالا طریقہ سے جسم اور جگہ کی طہارت حاصل کرنے کے بعد نمازی دخول وقت کے بعد قبلہ رخ کھڑا ہو جائے (اور وہ مکہ مکرمہ میں خانہ کعبہ ہے) اور جس نماز کی ادائیگی کا ارادہ ہو فرض ہو یا نفل دل میں اس کی نیت کرے، پھر مندرجہ ذیل کام کرے:

(۱) سجدہ کی جگہ پر نظر رکھ کر اللہ اکبر کے الفاظ سے تکبیر تحریمہ کہے۔

(۲) تکبیر کہتے وقت اپنے دونوں ہاتھوں کو کندھوں کے برابر یا کانوں کی لو تک اٹھائے۔

(۳) تکبیر تحریمہ کے بعد قرائت شروع کرنے سے پہلے دعائے استفتاح پڑھنا مسنون ہے جو یہ ہے:

(سبحانک اللہم وبحمدک وتبارک اسمک وتعالیٰ جدک  
ولا الہ غیرک)

(اے اللہ تو پاک ہے، تیری ہی تعریف ہے، تیرا نام با برکت ہے، تیری شان سب سے اونچی ہے اور تیرے سوا کوئی عبادت کے لائق نہیں)۔

اگر چاہے تو اسکے علاوہ یہ دعا پڑھے:

(اللہم باعد بینی وبين خطایای كما باعدت بین المشرق  
والمغرب، اللہم نقنی من خطایای كما ينقى الثوب الأبيض من

الدنس، اللهم اغسلني من خطاياي بالماء والثلج والبرد  
 ( اے اللہ میرے اور میری خطاؤں کے درمیان ایسی دوری  
 کر دے جیسی مشرق و مغرب کے درمیان تو نے دوری کی ہے ، اے اللہ  
 مجھے خطاؤں سے اس طرح صاف کر دے جس طرح سفید کپڑا میل  
 سے صاف کیا جاتا ہے ، اے اللہ مجھے میری خطاؤں سے پانی اور  
 برف اور اولے سے دھو دے ) -

(۴) پھر ” اعوذ بالله من الشيطان الرجيم ، بسم الله  
 الرحمن الرحيم “ لکھ سورہ فاتحہ پڑھے ﴿الْحَمْدُ لِلَّهِ رَبِّ  
 الْعَالَمِينَ. الرَّحْمَنِ الرَّحِيمِ. مَالِكِ يَوْمِ الدِّينِ. إِيَّاكَ نَعْبُدُ وَإِيَّاكَ  
 نَسْتَعِينُ. اهْدِنَا الصِّرَاطَ الْمُسْتَقِيمَ. صِرَاطَ الَّذِينَ أَنْعَمْتَ عَلَيْهِمْ  
 غَيْرِ الْمَغْضُوبِ عَلَيْهِمْ وَلَا الضَّالِّينَ﴾.

( تمام تعریفیں اللہ کے لئے ہیں جو تمام عالم کا پروردگار ہے ،  
 جو بڑا مہربان نہایت رحم والا ہے ، جو مالک ہے روز جزا کا ، ہم  
 تیری ہی عبادت کرتے ہیں اور تجھ سے ہی مدد چاہتے ہیں ، ہم کو  
 سیدھا راستہ دکھا ، ان لوگوں کا راستہ جن پر تو نے انعام فرمایا ، نہ  
 کہ ان لوگوں کا راستہ جن پر تیرا غضب نازل ہوا اور نہ ان لوگوں  
 کا جو گمراہ ہو گئے ) -

سورہ فاتحہ کے ختم ہونے کے بعد آمین کہے -

(۵) پھر قرآن میں سے جو آسان لگے اور یاد ہو پڑھے ، جیسے

سورہ اخلاص :

﴿قُلْ هُوَ اللَّهُ أَحَدٌ. اللَّهُ الصَّمَدُ. لَمْ يَلِدْ وَلَمْ يُولَدْ. وَلَمْ يَكُنْ لَهُ  
كُفُوًا أَحَدٌ﴾.

(آپ کہہ دیجئے کہ وہ اللہ ایک ہے ، اللہ بے نیاز ہے ، اس  
کی کوئی اولاد نہیں اور نہ وہ کسی کی اولاد ہے ، اور نہ کوئی اس کا  
ہمسر ہے ) -

یا سورہ نصر :

﴿إِذَا جَاءَ نَصْرُ اللَّهِ وَالْفَتْحُ. وَرَأَيْتَ النَّاسَ يَدْخُلُونَ فِي دِينِ  
اللَّهِ أَفْوَاجًا. فَسَبِّحْ بِحَمْدِ رَبِّكَ وَاسْتَغْفِرْ لَهُ إِنَّهُ كَانَ تَوَّابًا﴾.

( جب اللہ کی مدد اور فتح آپہنچے اور آپ لوگوں کو اللہ کے  
دین میں جوق درجوق داخل ہوتے دیکھ لیں ، تو آپ اپنے پروردگار کی  
سبیح و تحمید کیجئے اور اس سے استغفار کیجئے ، بیشک وہ بڑا توبہ قبول  
کرنے والا ہے ) -

(۶) پھر ” اللہ اکبر “ کہتے ہوئے رکوع کرے ، اور اپنے  
ہاتھوں کو گھٹنوں پر رکھے اور ” سبحان ربی العظیم “ کہے ، مذکورہ  
دعا کا تین مرتبہ یا اس سے زیادہ پڑھنا سنت ہے -

(۷) پھر اگر امام یا منفرد ہو تو ” سمع اللہ لمن حمدہ “ کہتے  
ہوئے رکوع سے کھڑا ہو جائے ، اور پوری طرح سیدھا کھڑا ہو جانے  
کے بعد یہ دعا پڑھے :

(ربنا ولك الحمد حمداً كثيراً طيباً مباركاً فيه، ملء  
السموات وملء الأرض وملء ما بينهما وملء ما شئت من



شيء بعد)

( اے ہمارے پروردگار تیرے ہی لئے ساری تعریفیں ہیں ، بہت زیادہ ، پاکیزہ اور بابرکت تعریفیں ، آسمانوں اور زمینوں کے برابر ، اور ان دونوں کے درمیان جو کچھ ہے اس کے برابر ، اور اس کے علاوہ جو چیز بھی تو چاہے اس کے برابر ) -

لیکن اگر مقتدی ہو تو کھڑا ہو کر ” ربنا ولك الحمد “ آخر تک کہے -

(۸) پھر ” اللہ اکبر “ کہتے ہوئے سجدہ میں چلا جائے اور سات اعضاء : پیشانی ناک سمیت ، دونوں ہاتھوں ، دونوں گھٹنوں اور دونوں پاؤں کی انگلیوں کے پوروں پر سجدہ کرے ، اور سجدے میں : ” سبحان ربی الاعلیٰ “ تین یا اس سے زیادہ مرتبہ کہے ، اس کے علاوہ بھی جو دعائیں چاہے پڑھے -

(۹) پھر ” اللہ اکبر “ کہتے ہوئے سر اٹھائے اور دایاں پاؤں کھڑا رکھے اور بائیں پاؤں کو بچھا کر اس پر بیٹھ جائے اور دونوں ہاتھ دونوں رانوں اور گھٹنوں پر رکھے اور یہ دعا پڑھے : (رب اغفر لی وارحمنی وعافنی وارزقنی واهدنی واجبرنی).

( اے اللہ مجھے بخش دے ، اور مجھ پر رحم کر ، اور مجھے عافیت دے ، اور مجھے رزق عطا فرما ، اور مجھے ہدایت دے اور میرے نقصان پورے کر ) -

(۱۰) اس کے بعد ” اللہ اکبر “ کہتے ہوئے پہلے سجدہ کی

طرح دوسرا سجدہ کرے۔

(۱۱) پھر اللہ اکبر کہتے ہوئے دوسری رکعت کے لئے کھڑا ہو جائے ، اور اس کے ساتھ ہی پہلی رکعت پوری ہو گئی۔

(۱۲) دوسری رکعت کے شروع میں سورہ فاتحہ اور قرآن کی کچھ آیتیں پڑھے ، پھر رکوع اور دو سجدے ٹھیک اسی طرح کرے جیسے پہلی رکعت میں کئے تھے۔

(۱۳) دوسرے سجدہ سے سر اٹھانے کے بعد بالکل اسی طرح بیٹھ جائے جیسے دونوں سجدوں کے درمیان بیٹھا تھا ، پھر تشہد پڑھے ، تشہد یہ ہے :

(التحيات لله والصلوات والطيبات، السلام عليك أيها النبي ورحمة الله وبركاته، السلام علينا وعلى عباد الله الصالحين، أشهد أن لا إله إلا الله وأشهد أن محمداً عبده ورسوله)

(ساری حمد و ثنا اور نمازیں اور پاکیزہ چیزیں اللہ کے لئے ہیں ، اے نبی آپ پر سلام ہو ، اور اللہ کی رحمت اور اس کی برکت نازل ہو ، سلام ہو ہم پر اور اللہ کے نیک بندوں پر ، میں گواہی دیتا ہوں کہ اللہ کے سوا کوئی معبود نہیں ، اور گواہی دیتا ہوں کہ بیشک محمد (صلی اللہ علیہ وسلم) اللہ کے بندے اور اس کے رسول ہیں)۔

اگر نماز دو رکعت والی ہو جیسے فجر ، جمعہ اور عیدین کی نمازیں تو بدستور بیٹھا رہے اور تشہد کے بعد یہ درود پڑھے :

(اللهم صل على محمد و على آل محمد كما صليت على  
إبراهيم و على آل إبراهيم إنك حميد مجيد، وبارك على محمد  
و على آل محمد كما باركت على إبراهيم و على آل إبراهيم  
إنك حميد مجيد)

( اے اللہ رحمت نازل فرما محمد پر اور آل محمد پر جیسے رحمت  
نازل کی تو نے ابراہیم پر اور آل ابراہیم پر ، بیشک تو قابل تعریف  
اور بزرگی والا ہے ، اور برکت نازل فرما محمد پر اور آل محمد پر ،  
جیسے برکت نازل کی ابراہیم پر اور آل ابراہیم پر ، بیشک تو قابل  
تعریف اور بزرگی والا ہے -

پھر درج ذیل چار چیزوں سے اللہ کی پناہ طلب کرتے ہوئے  
یہ دعا پڑھیے :

(اللهم اني أعوذ بك من عذاب جهنم ومن عذاب القبر ومن  
فتنة المحيا والممات ومن فتنة المسيح الدجال)

( اے اللہ میں تیری پناہ چاہتا ہوں جہنم کے عذاب سے ، اور  
قبر کے عذاب سے ، اور تیری پناہ چاہتا ہوں زندگی اور موت کے  
فتنہ سے ، اور مسیح دجال کے فتنہ سے ) -

اور اس کے بعد ، خواہ فرض نماز ہو یا نفل ، دنیا و آخرت کی  
بھلائی کے لئے جو دعا چاہے کرے -

پھر السلام علیکم ورحمۃ اللہ کننا ہوا داہنی طرف اور پھر اسی  
طرح بائیں طرف سلام پھیر دے -

لیکن اگر تین رکعت والی نماز مغرب ہو ، یا چار رکعت والی نماز ظہر یا عصر یا عشاء ہو تو تشہد کے بعد ” اللہ اکبر “ کہتا ہوا کھڑا ہو جائے اور سورہ فاتحہ پڑھے ، پھر اسی طرح رکوع اور سجدے کرے جس طرح پہلی دونوں رکعتوں میں کئے تھے اور اسی طرح چوتھی رکعت بھی مکمل کرے ، البتہ اس مرتبہ تشہد میں تورک کرے ، یعنی دایاں پاؤں کھڑا رکھے اور اس کے نیچے سے بائیں پاؤں نکال کر کولھے پر بیٹھے ۔

مغرب کی تیسری رکعت اور ظہر و عصر اور عشاء کی نماز میں چوتھی رکعت کے بعد تشہد اور اس کے بعد رسول اللہ صلی اللہ علیہ وسلم پر درود پڑھے ، اور جی چاہے تو دعا بھی مانگے ، پھر دائیں اور بائیں طرف سلام پھیر دے ، اور اس کے ساتھ ہی نماز مکمل ہوگئی ۔

## نماز جمعہ

دین اسلام اجتماعیت کو پسند کرتا اور اس کی دعوت دیتا ہے اور اختلاف و افتراق کو نا پسند کرتے ہوئے اس سے دور رہنے کا حکم دیتا ہے ، باہمی الفت و محبت اور تعارف و اجتماعیت کی کوئی ایسی راہ نہیں ہے جس کی طرف اسلام نے بلایا یا اس کا حکم نہ دیا ہو ۔

مسلمانوں کے لئے جمعہ عید کا دن ہے ، جس میں وہ اللہ تعالیٰ کی تسبیح و تحمید کرتے ہیں اور دنیاوی مشغولیات کو چھوڑ کر اللہ کے گھروں ( مسجدوں ) میں اکٹھے ہوتے ہیں تاکہ اللہ کے فرائض میں سے ایک فریضہ نماز جمعہ ادا کریں ، اور علماء اور خطباء کے ارشادات سنیں ، جو کہ ایک طرح کا ہفتہ واری سبق اور درس ہے جس میں خطیب معاشرہ کے مسائل و مشاغل کا اسلام کی روشنی میں علاج اور حل تلاش کرتا ہے ۔

اللہ تعالیٰ نے ارشاد فرمایا :

﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ. فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَعَلَّكُمْ تُفْلِحُونَ﴾ الجمعة: ۹-۱۰ .

اے ایمان والو : جب جمعہ کے دن نماز کے لئے اذان دی جائے تو اللہ کے ذکر کی طرف چل پڑو اور خرید فروخت چھوڑ دو ،

یہی تمہارے لئے بہتر ہے اگر تم جانتے ہو ، اور جب نماز پوری کر لی جائے تو زمین میں پکھیل جاؤ اور اللہ کے فضل کی جستجو کرو ، اور اللہ کا ذکر کثرت سے کرو تاکہ تم فلاح پا جاؤ۔

نماز جمعہ ہر مسلمان مرد پر جو مقیم ، عاقل ، بالغ اور آزاد ہو ، واجب ہے ، خود رسول اللہ صلی اللہ علیہ وسلم نے بنفس نفیس پابندی کے ساتھ اسے ادا فرمایا ہے اور اس کے چھوڑنے والے پر سخت ناراضگی ظاہر کی ہے ، چنانچہ فرمایا کہ خبردار لوگ جمعہ چھوڑنے سے باز آجائیں ورنہ اللہ تعالیٰ ان کے دلوں پر مہر لگا دے گا پھر یہ لوگ غافلوں میں سے ہو جائیں گے ( صحیح مسلم )۔

ایک اور حدیث میں آپ نے ارشاد فرمایا کہ جو شخص سستی و کالی میں تین جمعہ چھوڑ دے اللہ تعالیٰ اس کے دل پر مہر کر دیتا ہے ( ابوداؤد ، ترمذی )۔

نماز جمعہ کے درست اور صحیح ہونے کے لئے اس نماز کا مسجدوں میں پڑھنا ضروری ہے جس میں مسلمان جمع ہوں اور امام خطبہ دے اور انہیں وعظ و نصیحت کرے۔

خطبہ کے دوران گفتگو کرنا حرام ہے ، ایک روایت میں ہے کہ اگر تم نے اپنے ساتھی سے خطبہ کے دوران یہ کہہ دیا کہ چپ رہ تو تم نے بھی لغو کام کیا ( بخاری و مسلم )۔

نماز جمعہ دو رکعت ہے جسے مسلمان تمام مسلمانوں کے ساتھ باجماعت اپنے امام کی اقتداء میں ادا کرتا ہے۔

## نماز باجماعت

جماعت کی نماز تنها نماز پڑھنے سے ستائیس (۲۷) گنا افضل ہے جیسا کہ حضرت ابن عمر رضی اللہ عنہ نے رسول اللہ صلی اللہ علیہ وسلم سے روایت کیا ہے کہ آپ نے ارشاد فرمایا کہ جماعت کی نماز تنها کی نماز پر ستائیس درجہ فضیلت رکھتی ہے (صحیح بخاری)

ایک دوسری حدیث میں حضرت ابو ہریرہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ میں نے ارادہ کر لیا تھا کہ جماعت کھڑی کرنے کا حکم دوں اور کوئی نماز پڑھائے اور میں ان لوگوں کے گھروں کی طرف جاؤں جو جماعت میں حاضر نہیں ہوتے اور ان کے گھروں کو جلا دوں (بخاری و مسلم)۔

اگر جماعت سے پیچھے رہنا اور اس میں کوتاہی و سستی کرنا گناہ کبیرہ نہ ہوتا تو ان کے گھروں کو رسول صلی اللہ علیہ وسلم جلا کر خاکستر کرنے کی دھمکی نہ دیتے۔

اور اللہ تعالیٰ کا یہ ارشاد گرامی : ﴿وَأَقِمْوَا الصَّلَاةَ وَآتُوا الزَّكَاةَ وَارْكَبُوا مَعَ الرَّاٰكِبِيْنَ﴾ البقرة: ۴۳۔

نماز قائم کرو اور زکاۃ ادا کرو اور بھگنے والوں کے ساتھ جھکا کرو۔ یہ آیت بھی نماز باجماعت کے وجوب پر نص صریح ہے۔

## مسافر کی نماز

اللہ کا ارشاد ہے ﴿يُرِيدُ اللَّهُ بِكُمُ الْيُسْرَ وَلَا يُرِيدُ بِكُمُ الْعُسْرَ  
وَلْيُكْمِلُوا الْبَيْعَةَ وَلْيُكَبِّرُوا اللَّهَ عَلَىٰ مَا هَدَاكُمْ وَلَعَلَّكُمْ تَشْكُرُونَ﴾ البقرة: ۱۸۵۔  
اللہ تعالیٰ تمہارے ساتھ آسانی چاہتا ہے اور تمہارے ساتھ  
دشواری نہیں چاہتا اور یہ (چاہتا ہے) کہ تم گنتی پوری کرو، اور یہ  
کہ تم اللہ کی بڑائی بیان کرو اس پر کہ اس نے تمہیں ہدایت دی  
تاکہ تم شکر گزار بن جاؤ۔

دین اسلام بندے کو اتنا ہی مکلف کرتا ہے جتنے کی وہ طاقت  
رکھتا ہے، اور ایسے احکامات کی تعمیل کا وہ حکم نہیں دیتا جس کے  
کرنے کی اس میں طاقت نہیں۔

سفر کے دوران چونکہ مشقت و دشواری سے دوچار ہونے کا  
اندیشہ ہوتا ہے اس لئے اللہ تعالیٰ نے اس سلسلے میں دو چیزوں کی  
رخصت دی ہے:

۱۔ نماز میں قصر کرنا: نماز میں قصر اس طرح کیا جائے گا کہ  
چار رکعت والی نمازوں کو دو رکعت پڑھا جائے گا، لہذا اگر کوئی  
حالت سفر میں ہے تو ظہر، عصر اور عشاء کی نمازوں کو بجائے چار  
کے دو رکعتیں پڑھے، البتہ دو یا تین رکعت والی نماز میں قصر نہیں  
ہے، لہذا فجر اور مغرب کے نمازیں پوری پڑھی جائیں گی۔

نماز میں قصر کی مشروعیت اللہ تعالیٰ کی طرف سے اپنے نیک



بندوں کے لئے ایک ہدیہ اور رخصت ہے اور اللہ تعالیٰ یہ پسند فرماتا ہے کہ اس کی عطا کی ہوئی رخصتوں اور سہولتوں پر عمل کیا جائے جس طرح وہ یہ چاہتا ہے کہ اس کے فرائض کو ادا کیا جائے۔  
 قصر کی یہ رخصت کسی مخصوص سواری کے ساتھ خاص نہیں بلکہ یہ سفر خواہ موٹر کار سے ہو یا ہوائی جہاز سے یا پانی کے جہاز سے یا ریل گاڑی سے یا کسی جانور پر ہو یا پیدل چل کر ہو، ان تمام ذرائع کے استعمال کو سفر کہا جاتا ہے، لہذا ان تمام صورتوں میں نماز قصر کی جائے گی۔

۲- جمع بین الصلاتین ( دو نمازیں ایک ساتھ پڑھنا )

مسافر کے لئے جائز ہے کہ دو نمازوں کو ایک وقت میں باہم جمع کر کے پڑھ لے، چنانچہ ظہر اور عصر کے درمیان اور اسی طرح مغرب اور عشاء کے درمیان جمع کر کے دو نمازیں ایک ہی وقت میں پڑھی جائیں گی بایں طور کہ وقت تو ایک ہوگا مگر ہر نماز الگ الگ پڑھی جائے گی۔ چنانچہ پہلے ظہر کی نماز پڑھی جائے گی پھر اس کے فوراً بعد عصر کی نماز پڑھی جائے گی، اور اسی طرح مغرب اور عشاء کا معاملہ بھی ہے کہ پہلے مغرب کی نماز پڑھی جائے گی پھر اس کے بعد عشاء کی نماز۔

واضح رہے کہ جمع بین الصلاتین صرف ظہر و عصر کے درمیان اور مغرب و عشاء کے درمیان ہی کیا جا سکتا ہے، چنانچہ فجر و ظہر یا عصر و مغرب میں جمع کرنا جائز نہیں ہے۔

## مسنون دعائیں

سلام پھیرنے کے بعد تین مرتبہ ” استغفر اللہ “ کہنا اور پھر یہ دعائیں پڑھنا مسنون ہے :

(اللهم أنت السلام ومنك السلام تباركت يا ذا الجلال والإكرام، لا إله إلا الله وحده لا شريك له ، له الملك وله الحمد وهو على كل شيء قدير، اللهم لا مانع لما أعطيت ولا معطي لما منعت ولا ينفع ذا الجلد منك الجلد)

( اے اللہ تو سلامتی والا ہے اور تجھ سے ہی سلامتی حاصل ہوتی ہے ، تو بڑا ہی با برکت ہے اے عظمت و بزرگی والے ، اللہ کے سوا کوئی معبود نہیں ، وہ اکیلا ہے ، اس کا کوئی شریک نہیں ، اسی کی بادشاہت ہے اور اسی کے لئے سب تعریفیں ہیں اور وہ ہر چیز پر قادر ہے ۔ اے اللہ جو کچھ تو دے اس کا کوئی روکنے والا نہیں ، اور جو تو روک لے اس کا کوئی دینے والا نہیں اور کسی دولت مند کو اس کی دولت تیرے عذاب سے فائدہ نہ دے گی ) -

پھر تیسری مرتبہ سبحان اللہ ، اور تیسری مرتبہ الحمد للہ اور تیسری مرتبہ اللہ اکبر کہے اور سو کی گنتی اس دعا سے پوری کرے :

(لا إله إلا الله وحده لا شريك له، له الملك وله الحمد وهو على

کل شیء قدیر)

( اللہ کے سوا کوئی معبود برحق نہیں ، وہ اکیلا ہے ، اس کا کوئی شریک نہیں ، اسی کی بادشاہت ہے اور اسی کے لئے تمام تعریفیں ہیں ، اور وہی ہر چیز پر قادر ہے -

ہر نماز کے بعد آیتہ الکرسی اور قل هو اللہ احد ، اور قل اعوذ برب الفلق اور قل اعوذ برب الناس ، پڑھے ، فجر اور مغرب کی نماز کے بعد ان تینوں سورتوں کا تین تین بار پڑھنا مستحب ہے - اسی طرح مغرب اور فجر کی نماز کے بعد مذکورہ اذکار کے پڑھنے کے بعد درج ذیل تسبیحات کا دس مرتبہ پڑھنا مستحب ہے :

(لا إله إلا الله وحده لا شريك له، له الملك وله الحمد يحيي ويميت وهو على كل شيء قدير)

( اللہ کے سوا کوئی معبود برحق نہیں ، وہ اکیلا ہے ، اس کا کوئی شریک نہیں ، اسی کی بادشاہت ہے اور اسی کے لئے تمام تعریفیں ہیں ، وہی زندہ کرتا ہے اور وہی موت دیتا ہے اور وہی ہر چیز پر قادر ہے ) -

واضح رہے کہ مذکورہ اذکار و تسبیحات کا پڑھنا مستحب ہے فرض نہیں -

## موکدہ سنتیں

ہر مسلمان مرد و عورت کے لئے حالتِ حضر میں بارہ رکعتوں کی ادائیگی مسنون ہے ، جو اس طرح ہیں :

چار رکعتیں ظہر سے پہلے ، دو رکعتیں ظہر کے بعد ، دو رکعتیں مغرب کے بعد ، دو رکعتیں عشاء کے بعد اور دو رکعتیں فجر سے پہلے ۔

حالاتِ سفر میں رسول اللہ صلی اللہ علیہ وسلم ظہر ، مغرب اور عشاء کی سنتوں کو ترک کر دیتے تھے ، لیکن فجر کی سنت اور نماز وتر کو پابندی سے ادا فرماتے تھے ۔ اور ہمارے لئے رسول اللہ صلی اللہ علیہ وسلم کی ذاتِ گرامی اسوہ حسنہ ہے ، جیسا کہ اللہ تعالیٰ نے ارشاد فرمایا :

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ الأحزاب: ۲۱

رسول اللہ ( صلی اللہ علیہ وسلم ) کی ذاتِ گرامی تمہارے لئے اچھا نمونہ ہے ۔

اور خود رسول اللہ صلی اللہ علیہ وسلم کا ارشاد ہے کہ تم اسی طرح نماز پڑھو جس طرح مجھے نماز پڑھتے دیکھا ہے ۔

واللہ ولی التوفیق ، و صلی اللہ علی محمد وآلہ وصحبہ وسلم ۔

صفحہ	فہرست عناوین	نمبر شمار
۳	مقدمہ	- ۱
۵	تمہید	- ۲
۱۳	نماز کی فضیلت	- ۳
۱۷	طہارت کا بیان	- ۴
۱۹	فرض نمازیں	- ۵
۲۰	نماز کا طریقہ	- ۶
۲۷	نماز جمعہ	- ۷
۲۹	نماز باجماعت	- ۸
۳۰	مسافر کی نماز	- ۹
۳۳	مستون دعائیں	- ۱۰
۳۴	موکدہ ستیں	- ۱۱
۳۵	فہرست عناوین	- ۱۲

من مطبوعات وزارة الشؤون الإسلامية والأوقاف والشؤون والمؤسسات

# تَعْلِيمُ الصَّلَاةِ

تأليف  
الدكتور/عبدالله بن محمد الزبير

ترجمة  
سعيد محمد قمر الزمان

مراجعة وتصحيح  
أبو بكر بن عبد الجليل

باللغة الأردنية

أشرفت وكالة شؤون الطبوعات والنشر بالوزارة على إصداره

عام ١٤٢١هـ



٢٣١

# تعليم الصلاة

تأليف

الدكتور عبد الله بن محمد الزبير

ترجمة

سعيد محمد الزمان

باللغة الأردنية

طبع ونشر

وزارة التربية والتعليم - عمان - الأردن

الطبعة الأولى: ١٩٩٥ م